

Quddiem I-Arbitru ghas-Servizzi Finanzjarji

Kaz Nru. 173/2018

KJ ('l-ilmentatrici')

vs

HSBC Bank Malta p.l.c. (C3177)

('il-provditut tas-servizz'/'il-bank')

Seduta tal-25 ta' Novembru 2019

L-Arbitru ra l-ilment li fil-qosor huwa dan li gej:

Illi l-ilmentatrici kellha kont bankarju mal-provditut tas-servizz. F'April 2019 irceviet *banker's draft* mahrug mill-HSBC mill-Branch ta' Fenchurch Street, Londra, fl-ammont ta' GBP3,700 u ddepozitatu fi *Sterling Account* li kellha mal-HSBC f'Malta u l-kont tagħha gie ikkreditat bl-istess ammont.

Sussegwentement irceviet zewg *banker's drafts* ohra fl-ammont ta' GBP4,800 u GBP,4950 rispettivament, li t-tnejn li huma gew iddepozitati fl-istess *Sterling Account* illi kellha mal-HSBC f'Malta. Il-kont tagħha gie ikkreditat b'dawn l-ammonti u kienet assigurata mill-impiegata tal-bank li l-flus kienu dahlu fil-kont tagħha.

Abbażi tal-fatt li hija kienet giet assigurata mill-bank li l-flus kienu dahlu fil-kont tagħha, hija għamlet diversi pagamenti lil terzi li b'kollox kienu jammontaw ghall-€11,700.

Illi hija ssostni li hija sofriet dan id-dannu minhabba n-negligenza tal-bank jew l-impiegat tieghu u dan mhux biss ghaliex hija kienet giet assigurata min-naha tal-bank li l-flus kienu dahlu fil-kont tagħha qabel ma pprocediet biex tagħmel il-pagament imsemmija, imma ghaliex hija tippretdi illi meta l-*banker's draft*

ikun hareg mill-istess bank dawn setghu facilment jaghmlu verifikasi aktar akkurati u, fl-ahhar nett, ghaliex jidher li ghal persuna b'certu tahrig, bhall-bankiera, kella jirrizulta immedjatament u, *cioè*, mad-daqqa t'ghajn, illi d-drafts kieno foloz.

Hija kienet ukoll infurmata minn wahda mill-impjegati li mad-daqqa t'ghajn kella jkun ovvju li *I-banker's drafts* kieno foloz.

Hija qed titlob lill-Arbitru jordna r-imbors mill-provditur tas-servizz tas-somma ta' €11,700.

B'decizjoni tieghu tat-13 ta' Mejju 2019, I-Arbitru ddecieda li I-provditur tas-servizz kien kontumaci.

Però, kif irritenew il-Qrati tagħna diversi drabi, il-kontumacija hija kontestazzjoni¹ u xorta wahda, f'dan il-kaz, I-ilmentatrici trid tipprova I-kaz tagħha.

Fil-limiti tal-kontumacija, I-Arbitru jrid iqis il-kaz skont il-provi mressqa mill-attrici.

L-Arbitru jrid jiddeciedi I-ilment b'referenza għal dak li, fil-fehma tieghu, huwa gust, ekwu u ragonevoli fic-cirkostanzi partikolari u merti sostantivi tal-kaz.²

Fil-qosor, I-ilmentatrici qiegħda tilmenta li:

'Abbażi tal-fatt illi jiena kont gejt assikurata mill-bank illi I-flus kieno dahlu fil-kont tieghi, jiena kont għamilt diversi pagamenti lil terzi li b'kollox kien jammontaw ghall-Euro 11,700,³ u li t-telf li garrbet kien minhabba n-negligenza tal-bank ghaliex:

- i) Giet assigurata mill-bank li I-flus kieno dahlu fil-kont tagħha;
- ii) Li peress li *I-bank drafts* in kwistjoni inhargu mill-istess HSBC, dawn setghu facilment jagħmlu I-verifikasi;
- iii) Ghaliex in-nies tal-bank li kellhom certu tahrig kellhom jindunaw mill-ewwel li *I-bank drafts* kieno foloz.

¹ Per ezempju, *Tal-Franciz Construction Ltd vs Michael Ciapara PA, 31/05/2013* u diversi sentenzi ohra li jistabbilixxu dawn il-kriterji.

² Kap. 555, Art. 19(3)(b)

³ A Fol. 4

Skont verbal tat-28 ta' Mejju 2019,⁴ il-partijiet qablu li l-*bank drafts* in kwistjoni kienu foloz.

II-Fatti tal-Kaz

Bhala provi, l-ilmentatrici ipprezentat *affidavit* tagħha u ta' XX, u tellghet bhala xhud lil ZZ u pprezentat xi dokumenti.

Fl-*affidavit* tagħha l-ilmentatrici tghid:⁵

Illi ghall-habta ta' Settembru 2017, l-ilmentatrici kienet rat reklam f'gazzetta lokali fejn kien qed jigi reklamat il-htiega ta' *Personal Assistant* u peress li kienet interessa f'dan il-post, kienet bagħtet *email* fuq l-indirizz li kien hemm fir-reklam tat-12 ta' Settembru 2017, fejn xi zmien wara kienet giet infurmata li kienet inghatat ix-xogħol.

Fost affarijiet ohra, l-ilmentatrici giet infurmata li l-persuna li kienet ser tahdem għaliha kienet gejja mal-familja tagħha tħix Malta u din xtaqet li jkollha persuna f'Malta li tkun tista' tghinhha fl-affarijiet tagħha, inkluz *booking* ta' *flights, transfers* u dak kollu li kellha bzonn; u għal dawn il-finijiet, l-ilmentatrici kellha bzonn certi fondi.

F'April 2018, l-ilmentatrici irceviet mingħand l-*employer* tagħha *email* jinfurma li kien bagħtilha s-somma ta' £3,700 b'*bank draft*, li kienet tinkludi l-paga tagħha. L-ilmentatrici irceviet dan il-*bank draft* ftit granet wara, li kien datat 11 t'April 2018, u kien mahrug mill-*HSBC Bank* ta' Londra bin-numru 328546.

L-ilmentatrici iddepozitat dan il-*bank draft* fl-*Sterling Account* li għandha mal-*HSBC* nhar l-14 t'April 2018. L-impjegata tal-bank qaltilha illi biex il-kont tagħha jigi akkreditat b'dan l-ammont, dan kien ser jiehu bejn erbat ijiem sa massimu ta' erbghin gurnata. Fil-fatt, xi granet wara, l-kont tal-ilmentatrici gie akkreditat bis-somma msemmija u kienet irceviet dokument mingħand il-bank fejn giet infurmata illi l-flus kien dahlu fil-kont tagħha.

L-ilmentatrici, meta kellha mohħha mistrieh li l-flus kien dahlu fil-kont tagħha, bdiet tesegwixxi l-ordinijiet li kienet qed tircievi mingħand l-*employer* tagħha; u

⁴ A Fol. 91

⁵ A Fol. 68-72

b'email datat it-22 t'April 2018, l-employer tagħha qalilha kif għandha tonfoq dawn il-flus. U l-ilmentatrici għamlet kif qalilha l-employer tagħha.

Xi zmien wara, l-ilmentatrici irceviet *bank draft* iehor fl-ammont ta' £4,800 datat 25 t'April 2018, bin-numru 328528, li ddepozitatu nhar it-28 t'April 2018, fejn din id-darba wkoll gie ikkreditat il-kont tagħha bis-somma msemmija u fejn anke rceviet konferma ta' dan bil-miktub mingħand il-bank.

Din id-darba wkoll, l-ilmentatrici irceviet struzzjonijiet mingħand l-employer tagħha dwar kif kellha tonfoq dawn il-flus, u galadarba kellha l-konferma mingħand il-bank li dawn il-flus kienu dahlu fil-kont tagħha, hija esegwixxiet l-istruzzjonijiet kif giet mitluba mill-employer tagħha.

L-ilmentatrici irceviet *bank draft* iehor, datat 3 ta' Mejju 2018, bin-numru 3238557, fl-ammont ta' £4,950, fejn gie ddepozitat fil-kont tagħha nhar is-7 ta' Mejju 2018, fejn għal darb'ohra giet ikkonfermata li l-flus kienu dahlu fil-kont tagħha u li hija setghet tuzahom.

L-ilmentatrici ipprezentat mal-*affidavit* tagħha dokument Dok C fejn turi l-pagamenti li kienet għamlet.

Fil-25 ta' Mejju 2018, l-ilmentatrici kienet complet il-bank fuq xi haga li ma kellha x'taqsam xejn ma' dawn il-*bank drafts*, u impjegata tal-bank, certu YYY, infurmatha li s-somma ta' £3,700 kienet *re-debited* mill-kont tagħha ghax il-*bank draft* relattiv kien falz. Fuq *bank draft* fl-ammont ta' £4,800, din l-impjegata infurmatha li ma kienx hemm problemi u li kien *cleared*, filwaqt li fuq *bank draft* fl-ammont ta' £4,950, qaltilha li dan kien ser jigi *cleared* fl-1 ta' Gunju 2018.

Din l-impjegata qaltilha wkoll li kienet ser tircievi karta ufficjali mill-bank rigward is-somma ta' £3,700 li giet *re-debited*.

L-ghada l-ilmentatrici rceviet dan l-avviz u flimkien mal-*partner* tagħha, XX, marret il-bank u tkellmet mal-*Manager* tal-*Branch* tar-Rabat, ZZ. Peress li YYY kienet kellmitha biss fuq il-problema rigward il-*bank draft* ta' £3,700, l-ilmentatrici tkellmet ma' ZZ fuq dan il-*bank draft* biss.

Meta l-ilmentatrici wriet l-ittra li rceviet flimkien ma' kopja tal-*bank draft* bl-ammont ta' £3,700, ZZ mill-ewwel qaltilha li kien ovvju li l-*bank draft* kien

iffalsifikat ghaliex hija qalet illi mhux suppost illi jkun hemm ismijiet fuq id-*draft*, u l-*embossed stamp* fin-nofs tan-naha ta' fuq tad-*draft* ma kinitx kif suppost.

ZZ infurmat lill-ilmentatrici li recentament il-bank kien ircieva rapporti simili għal-dak tal-ilmentatrici ta' *cheques/drafts* falsifikati u qaltilha biex tmur tagħmel rapport tal-Pulizija kif għamlu dawk li gew affettwati b'dan il-mod.

L-ilmentatrici marret tagħmel rapport is-CID, Floriana, dakinar stess wara nofsinhar, però, kellha terga' tmur l-ghada, s-27 ta' Mejju 2018, peress li l-persuna inkarigata kien ser ikun hemmhekk, u rrapporat kollox lill-Ispettur Rennie Stivala.

L-ilmentatrici regħet marret il-bank fit-2 ta' Gunju 2018, il-Branch tar-Rabat, u kellmet lil ZZ, li din ipprocediet sabiex tagħlaq il-kont tal-bank numru 58017583001, peress li l-ilmentatrici riedet tassigura ruhha li hadd ma kien ser jabbuza mill-kontijiet tal-bank personali tagħha.

Fuq struzzjonijiet ta' ZZ, l-ilmentatrici marret l-ghada, 3 ta' Gunju 2018, sabiex tagħmel rapport iehor fl-Għassa tal-Pulizija tar-Rabat, liema rapport bagħtitu lil ZZ fil-5 ta' Gunju 2018.

Wara dan, l-ilmentatrici irceviet ittra ohra mill-HSBC, datata d-29 ta' Mejju 2018, fejn giet infurmata li l-ammont ta' £4,950 kien *re-debited* mill-kont tagħha billi l-bank draft relativ kien falz.

Fil-25 ta' Gunju 2018, l-ilmentatrici uzat l-internet banking sabiex tara jekk l-ammont l-iehor ta' £4,800 kienx *re-debited* jew le mill-kont tagħha, u rrizulta li dan l-ammont ta' £4,800 kien gie *re-debited* mill-kont tagħha peress li l-bank draft relativ kien falz.

Wara dan kollu, l-ilmentatrici baqghet qatt ma semghet xejn mill-HSBC.

Fl-*affidavit* tieghu XX jghid:⁶

Illi fis-26 ta' Mejju, 2018, hu mar flimkien ma' KJ l-Branch tar-Rabat tal-HSBC, fejn hemmhekk iltaqghu mal-Branch Manager, ZZ, biex ikellmuha fuq l-ammont ta' £3,700, illi kienu *re-debited* mill-kont ta' KJ.

⁶ A Fol. 88

Meta Itaqghu ma' ZZ, din mill-ewwel qaltilhom li dan id-draft kien falsifikat ghaliex hija qalet li d-drafts ma jkollhomx l-ismijiet, u l-embossed stamp fin-nofs tan-naha ta' fuq tad-draft ma kinitx kif suppost.

ZZ qaltilhom li recentament kellhom kazijiet ohra simili ghal dan u, ghalhekk, qalet lil KJ sabiex tmur tagħmel rapport tal-Pulizija.

ZZ, impjegata tal-provditħur tas-servizz, imressqa mill-ilmentatrici xehdet hekk:⁷

'Nghid li jien ili nahdem mal-HSBC għal 23 sena u bhala Branch Manager, I-HSBC Rabat (Malta) għal dawn l-ahħar seba' snin, u għadni nagħmel l-istess xogħol sal-lum.

Nghid li lil KJ niftakarha sew.

Nghid li fis-26 ta' Mejju 2018, li kien is-Sibt, KJ u XX gew għandi l-branch ghax xtaqu jkellmuni wara li rcevew ittra mill-HSBC tat-23 ta' Mejju 2018, fejn hemm cekk li hu mmarkat Fraudulent. Peress li c-cekk kien migħud HSBC Fenchurch Street, London Branch, jien ovvjament hadt interess u anke ghax ridt naqdi mill-ahjar lill-klijenta.

Nghid li meta ahna nkunu ser nagħmlu cheque deposit ta' cekk barrani, il-klijent, normalment, jigi għand il-kaxxier. Peress li dak il-hin il-kaxxier ma jkunx jista' jivverifika c-cekk, ahna nieħdu ftit taz-zmien biex nivverifikaw dak ic-cekk. Il-kaxxier, f'dak l-istadju, ma jkunx jista' jirrifjuta c-cekk ghaliex anke minhabba cross-border rules inkunu rridu nivverifikaw dak ic-cekk; u cekk biex jigi cleared mill-Ingilterra jghaddu 22 working days.

Nghid li meta KJ giet tkellimni u wrietni l-ittra u l-kopja tac-cekk, jien għamilt kumment. Nghid li kien hemm zewg affarijiet fuq ic-cekk: kien hemm il-firem u taht kien hemm l-isem miktub bil-biro u fejn hemm il-logo tagħna l-embossmment tac-cekk kien jidher ukoll stramb.

Nghid li l-ebda cekk, la lokali u lanqas barrani, ma jkun hemm firma u taht it-title, jigifieri, ismu bil-linka. L-embossmment kien jidher mhux normali bhal meta tiehu photocopy ta' cekk. Imma jien l-originali ma kontx rajtu c-cekk.

⁷ A Fol. 89-91

Jien, ghalkemm l-ilmentatrici tghid li jien ghidt li ovvja li hu falz, nghid li dak id-diskors ma ghidtux. Ghidt biss li c-cekk, fil-fehma tieghi, kien stramb. Staqsejt lill-klijenta kif waslu għandha c-cekkijet u spjegatli li kienet rat artiklu fuq it-Times of Malta li kien hemm ‘Personal Assistant needed’ (Dok. A, a fol. 73 mal-affidavit tal-ilmentatrici). Meta staqsejt lill-klijenta għamlitx ricerka fuq CompStaffing Limited, Swatar, u qaltli li le, jien dak il-hin għamilt Google search fuq il-kumpanija u ma telali xejn. Imbagħad, ghidt lill-klijenta li l-kaz fih certu sensittività għaliex il-kumpanija ma tezistix u mhix registrata.

Nghid li l-kaxxiera ma kellimthiex għaliex ma kelliex għalfejn inkellimha. Għaliex kif spjegajt fuq il-procedura tagħna, naraw x’naraw fuq ic-cekk, dan bilfors irid jghaddi fil-kont; imbagħad, meta jghaddu d-days tal-clearing, ahna naraw x’jigri minn hemm.

Fuq mistoqsija li qed issirli, jigifieri jekk il-kaxxier jara li evidentament ic-cekk jista’ jkun fih xi affar ijet ta’ thassib dwaru, allura, kif lill-klijent ma nghidulu xejn, nghid li ahna ma nghidulu xejn u dan għall-fatt li dak il-hin ahna ma nkunux nistgħu nivverifikaw ic-cekk u, allura, ma nistgħux nirrifjutawh. F’dan il-kaz, kien id-drawer bank, jigifieri HSBC London, li kelleu jara jaccettax ic-cekk jew le.

Meta l-klijenti jiffirmaw id-Deposit Slip, fuq wara hemm it-Terms and Conditions tieghu. Qed nesebixxi kopja tad-Deposit Slip standard li qed tigi pprezentata bhala ‘Dok AX’. Din il-kundizzjoni li hawn fil-payslip tkopri din l-eventwalità.

Nghid li kazi simili għal tal-ilmentatrici kien hemm, però, fuq cekkijiet Maltin u mhux barranin. Gieli kellna cekkijiet foloz u dejjem uzajna l-istess procedura: li l-ewwel jigu depozitati, imbagħad, wara naraw il-validità tagħhom.

Dwar training lill-istaff tal-bank biex ikunu jistgħu jagħrfu jekk cekk ikunx validu jew le, nghid li jingħata training li jkun estensiv hafna.

Mingħand il-kaxxier, ic-cekk jghaddi għand il-Payment Services Department. Dan id-dipartiment jarah ic-cekk, però, xorta ma għandux il-poter li jirrifjuta c-cek.

Qed nigi mistoqsija galadarba l-istaff jingħata dan it-training estensiv biex jagħrfu cekk hux validu jew le, allura, x’raguni hemm li dawn jekk jindunaw li cekk fih is-suspetti ma jwaqqfuhx, nghid li dan ahna ma nistgħux nagħmluh - lanqas jien bhala Bank Manager - għaliex ahna inkunu qed nistennew l-azzjoni li jiehu d-drawer bank. Id-drawer bank jiddeċiedi cekk ikunx validu jew le.

Ghalhekk, ahna kull min jigi b'cekk ma nkunux nistghux naghtuh flus kontanti, imma, niddepozitaw l-ammont fil-kont tal-klijent.

Ghidt li kien hemm kazijiet ohra fejn il-bank kellu cheques foloz lokali u mistoqsija nafx jekk il-bank hax mizuri korrettivi, nghid li l-bank jirrapporta l-kazi lill-pulizija u hemm diversi kazi li qeghdin jigu investigati mill-pulizija.

Nghid li dan il-kaz qiehed jigi investigat mill-pulizija ghax irrapportajt jien through l-Fraud Manager tagħna, GGG. Nghid li s'issa l-procedura tal-bank għadha ma nbidlitx minkejja li hemm diversi kazi ta' frodi ta' cekkijiet.

F'dan il-kaz, nghid li kien digà ghadda l-Uncleared Effect, u, għalhekk, imbagħad, hadna l-mizuri. Skont il-payslip li jien ipprezentajt, il-bank izomm id-dritt li jiddebita lill-klijenti jekk kemm-il darba c-cekk ma jghaddix.'

L-ilmentatrici qablet fin-nota ta'sottomissjonijiet tagħha⁸ li l-bank kien qed jagixxi ta' mandatarju tagħha u l-punt ta' kontroversja hu jekk il-bank, bhala mandatarju tal-ilmentatrici, qediex l-obbligi tieghu sew jew jekk kienx negligenti fil-qadi tal-obbligi tieghu.

L-Arbitru jrid jara dan fil-kuntest tac-cirkostanzi partikolari u merti sostantivi tal-kaz,⁹ u jiddeciedi l-ilment 'b'referenza għal dak li, fil-fehma tieghu, huwa gust, ekwu u ragonevoli'.¹⁰

L-ilmentatrici ssostni li l-bank kien negligenti ghaliex messu induna mill-ewwel li l-bank *drafts* kien foloz, u ma messux assikuraha li l-flus kien dahl fil-kont tagħha. Tghid ukoll li impjegata ohra tal-bank, li tellatha bhala xhud, kienet qaltilha li kellu jkun ovju ghall-impjegati tal-bank li l-bank *drafts* kien foloz. Hija tghid ukoll li minhabba n-negligenza tal-bank sofriet danni.

L-Arbitru jrid jissottolineja l-fatt li l-bank bhala mandatarju tal-ilmentatrici kien qed jagixxi fi tranzazzjoni bankarja u li magħha ggorr certi prattici stabbiliti fil-qasam tas-servizzi bankarji. Għalhekk, biex l-Arbitru jkun ragonevoli u gust irid jara wkoll x'iddecidew il-qrati tagħna f'dan il-qasam.

⁸ A Fol. 93-94

⁹ Kap. 555, Art. 19(3)(b)

¹⁰ *Ibid.*

F'dan il-kuntest, l-Arbitru ra s-sentenza tal-Qorti tal-Kummerc fl-ismijiet: ***Anna Camilleri vs Dr Joseph Agius noe, deciza fil-11 ta' Dicembru 1979***,¹¹ fejn il-klijenta kienet iddepozitat cekk mal-Bank of Valletta u l-kont kurrenti tagħha gie ikkreditat bl-ammont tac-cekk. Wara, l-istess bank iddebita l-kont tagħha bl-istess ammont ghaliex ic-cekk gie lura bhala 'unpaid' mill-bank li gie migbud fuqu u, cioè, l-Barclays Bank International Ltd, peress li kien sar *stop payment*.

Il-Qorti qalet hekk:

'Kif sew eccepixxa l-konvenut (il-Bank of Valletta), hu accetta c-cheque u akkredita originarjament il-kont tal-attrici soggett għal kondizzjoni li dan ic-cheque jigi debitament accettat o onorat mill-Barclays Bank. Għalhekk il-konvenut nomine kien korrett meta hu rega addebita l-kont tal-attrici meta c-cheque gie ritornat lilu, minhabba li t-traent tac-cheque kien ordna stop payment.'

L-Arbitru jagħmel referenza wkoll għal dak li ddecidiet u qalet il-Qorti tal-Appell Superjuri fis-sentenza fl-ismijiet ***Maresco Trading Ltd vs HSBC Bank Malta plc, deciza fil-31 t'Ottubru 2014*** fejn, fost affarrijiet ohra, qalet:

'Is-socjetà attrici, f'dan il-kaz, tat mandat lill-bank biex dan isarraf l-istess fi flus. Il-mandatarju, però, ma jobbligax ruhu personalment li ser jaġhti flus lill-mandant, izda li juza d-diligenza mehtiega waqt li jwettaq l-inkarigu lilu mogħti (Artikolu 1874 tal-Kodici Civili). Il-bank konvenut, bhala semplici mandatarju, intrabat biss li jipprova jsarraf ic-cheque, u r-responsabbilità tieghu ma tmurx oltre. Il-fatt li l-bank accetta l-inkarigu, ha c-cheque u kkredita l-kont tas-socjetà attrici bil-flus li jidhru fuq ic-cheque, ma jfissirx li l-bank qed jiggarrantixxi li l-flus huma issa tas-socjetà attrici. Kif qalet il-Qorti tal-Kummerc fil-kawza Camilleri v. Agius noe, deciza fil-11 ta' Dicembru, 1979, meta bank jaccetta cheque ta' haddiehor u jakkredita l-kont tal-kreditur, dan f'kull kaz ikun sar taht kundizzjoni li c-cheque jigi onorat mill-bank l-ieħor, b'mod li jekk ma jigix hekk onorat, il-bank li lilu nghata c-cheque ikollu d-dritt jieħu lura l-flus u jiddebita l-kont tal-kreditur.'

Il-kaz li għandu quddiemu l-Arbitru jixbah hafna l-kaz deciz mill-Qorti tal-Appell li qed jigi kkwotat. F'dak il-kaz, wara li l-bank kien iddepozita l-flus fil-kont ta' min kien ghaddielu c-cekk, kien anke ghadda l-perjodu tal-clearing tac-cekk u

¹¹ Sentenza mhux pubblikata li tinsab fl-arkivji tal-Qorti

xorta wahda I-Qorti tal-Appell irritteniet li l-bank bhala mandatarju tal-klijent kelly biss l-obbligu li jipprova jsarraf ic-cekk u l-inkariku tieghu ma kienx jammonta ghall-garanzija li, fil-fatt, tali cekk kien ser jissarraf. Jekk ma jissarrafx kelly jiehu l-flus li jkun harel lura.

Il-fatti tal-kaz odjern huma simili, u l-Arbitru jaghmel tieghu il-konkluzjonijiet tal-Qorti tal-Appell ghal dan il-kaz.

L-Arbitru jqis ukoll li din hija prattika bankarja stabbilita li jsegwu kemm il-banek lokali u anke barranin.

L-ilmentatrici tghid li l-bank kien messu induna qabel li *l-bank drafts* kien foloz u bhala prova tistrieh fuq ix-xhieda ta' ZZ li hija *Manager* tal-provditur tas-servizz. Izda, l-ilmentatrici tistrieh biss fuq il-parti tax-xhieda tagħha fejn tghid li *l-bank drafts* normalment ma jkunx fihom firem taht u fejn hemm il-logo tal-HSBC, l-embossment tac-cekk kien jidher ukoll stramb.

Però, l-istess xhud spjegat ukoll xi procedura normalment tintuza, fosthom, li l-kaxxier ma jkunx f'pozizzjoni li jiccekkja jekk cekk ikunx falz jew le u l-bank jiehu c-cekk bil-kundizzjoni li hemm fuq wara tad-deposit slip fejn it-Terms of Conditions jispjegaw car li jekk ic-cekk jigi irrifjutat, il-bank ikollu dritt għarrivalsa.

Tispjega l-procedura billi tghid:

*'Nghid li meta ahna nkunu ser naghmlu cheque deposit ta' cekk barrani, il-klijent, normalment, jigi għand il-kaxxier. Peress li dak il-hin il-kaxxier ma jkunx jista' jivverifika c-cekk, ahna nieħdu ftit taz-zmien biex niverifikaw dak ic-cekk. Il-kaxxier, f'dak l-istadju, ma jkunx jista' jirrifjuta c-cekk ghaliex anke minhabba cross-border rules inkunu rridu niverifikaw dak ic-cekk; u cekk biex jigi cleared mill-Ingilterra jghaddu 22 working days.'*¹²

Hija wkoll prassi kostanti li l-banek jispjegaw lill-klijenti li l-bank ikollu bzonn iz-zmien biex jivverifika jekk ic-cekk ikunx ser jigi accettat jew le. F'dan il-kuntest, l-Arbitru jinnota li l-ilmentatrici mhix tilmenta li l-bank ma spjegalhiex dan, u jinnota wkoll li, filwaqt li ressget bhala xhud lil min tallega li qalilha li c-cekki jiet kien vizibilment li huma foloz, (haga li x-xhud cahdet) naqset li tressaq l-aktar

¹² A Fol. 89

xhud idoneju, jigifieri lil min kien accetta I-bank drafts, jigifieri I-kaxxier jew kaxxiera.

Ix-xhud li tressket mill-ilmentarici kategorikament cahdet li qaltilha li c-cekk 'ovvju li hu falz' izda qaltilha li fil-fehma tagħha 'kien stramb'.¹³

Però, dan kollu gara wara li I-bank drafts gew rifjutati mill-bank barrani; jigifieri ZZ kienet qed titkellem 'with hindsight'.

Izda, dan kollu ma jibdel xejn minn zewg konsiderazzjonijiet importanti:

1. Li mhux ragonevolment mistenni mill-kaxxier li joqghod jiccekkja c-cekkijiet li jinghatawlu biex jara jekk humiex foloz jew le. Wahda mill-pilastri li fuqha jrid isejjes id-decizjoni tieghu l-Arbitru hija **ragonevolezza**.

L-Arbitru ma jqisx li jkun ragonevoli li wiehed jistenna minn kaxxier li jkollu l-hila u anke c-cans li joqghod jiccekkja kull cekk li jigi depozitat mieghu. Lanqas ma hu prattikabbi li jsir dan. Ghalhekk, dak li ssuggeriet l-ilmentatrici, li I-kaxxiera għandhom ikunu f'qaghda li jindunaw li cekk huwa falz, la hu prattikabbi u lanqas ragonevoli.

2. Apparti l-fatt li, kif digà ntqal f'din id-decizjoni, il-qrati tagħna qiesu li meta bank jaccetta cekk, hija prattika bankarja stabbilita li dan ikun qed isir taht il-kundizzjoni li jekk ic-cekk ma jigix imsarraf ikollu dritt għar-rivalsa; f'dan il-kaz jidher car li meta I-bank bagħat l-avviz tal-kreditu lill-ilmentatrici għamilha cara fl-istess dokument li:

'Customers are also advised that the Bank reserves the right at its discretion to postpone payments of cheques drawn against uncleared effects which may be credited to the account. It is also understood that the Bank reserves the right to claim refund and/or debit their account in respect of effects which are unpaid or lost in transit ... plus all charges or in case payment of effects is subsequently countermanded in terms of foreign or local law'.¹⁴

¹³ A Fol. 90

¹⁴ A Fol. 11,15,19

Din ir-riserva li ghamel il-bank tirrifletti l-prattika bankarja li giet accettata matul iz-zmien u li jafha anke konsumatur *average* bhalma hi l-ilmentatrici.

Il-Falsità tal-Bank Drafts

M'hemm l-ebda kwistjoni li l-*bank drafts* in kwistjoni kienu foloz. L-ilmentatrici accettat dan, izda tghid li peress li l-bank kien iddepozita l-valur tagħhom fil-kont tagħha, hi xorta kienet intitolata ghall-ammont tagħhom ghaliex, in vista ta' dan, hi kienet għamlet hlasijiet u sofriet danni. Hija tghid ukoll, kemm fl-ittra tagħha lill-bank tal-14 ta' Gunju 2018,¹⁵ kif ukoll fl-ilment u x-xhieda tagħha, li hija kienet assikurata mill-impjegati tal-bank li l-flus kienew gew ricevuti mill-bank.

Però, ghalkemm l-ilmentatrici kellha l-opportunità li ttella' lil dawn l-impjegati li tghid li assigurawha li l-*bank drafts* kienu ghaddew u l-flus ricevuti, fl-ebda hin ma ressquet lil dawn l-impjegati biex jikkonfermaw dak li allegatament tghid li qalulha. Għalhekk, l-Arbitru jqis li dak li qalet f'dan il-kuntest ma giex ippruvat. Mhux hekk biss, izda dak li qalet ma jistax ikun verosimili ghaliex l-ebda impjegat ma seta' jghidilha dan ghaliex il-provdit tas-servizz, eventwalment, kellu rrifjut tal-*bank drafts* mill-bank barrani.

Fl-ebda hin il-provdit tas-servizz ma kellu xi konferma li l-*bank drafts* kienu validi u, għalhekk, l-ebda impjegat tieghu ma seta' jghid dan lill-ilmentatrici.

Għalhekk l-ilmentatrici ma tistax tghid li sofriet danni ghaliex strahet fuq l-'assikurazzjoni tal-bank' li 'money had been received'¹⁶ meta din il-garanzija ma gietx ippruvata. Jidher ukoll li l-hlasijiet li għamlet l-ilmentatrici m'għamlithomx mill-iSterling Account li fih dahlu d-depoziti relatati mal-*bank drafts* imma l-hlasijiet saru minn kont iehor denominat fl-ewro li kellha l-ilmentatrici mal-istess bank. Dan tghidu l-ilmentatrici lill-bank fl-ittra ta' ilment tal-14 ta' Gunju 2018.¹⁷

Kif digà intqal f'din id-decizjoni, hija prattika bankarja accettata minn kulhadd li bank jiddepozita l-valur ta' cekk f'isem il-klijent; u hija prattika accettata wkoll li jekk ic-cekk ma jigix onorat, il-bank jiehu flusu lura.

Il-falsità tal-*bank drafts* għamilha haddiehor u l-fatt li l-ilmentatrici ipprezentat cekkijiet foloz ma jwassalx ghall-konkluzjoni li b'daqshekk il-bank kien negligenti.

¹⁵ A Fol. 8

¹⁶ Ibid.

¹⁷ A Fol. 8

Jidher li l-ilmentatrici fdat wisq u ma ccekkajtx sew ma' min kienet qed tikkorrispondi.

Fil-fatt, ZZ spjegat hekk:

*'Staqsejt lill-klijenta kif waslu għandha c-cekki jiet u spjegatli li kienet rat artiklu fuq it-Times of Malta li kien hemm 'Personal Assistant needed' (Dok. A, a fol. 73 mal-affidavit tal-ilmentatrici). Meta staqsejt lill-klijenta għamlitx ricerka fuq CompStaffing Limited, Swatar, u qaltli li le, jien dak il-hin għamilt Google search fuq il-kumpanija u ma telali xejn. Imbagħad, ghidt lill-klijenta li l-kaz fih certu sensittività ghaliex il-kumpanija ma tezistix u mhix registrata.'*¹⁸

Dan mhux kontestat mill-ilmentatrici tant li hi stess ipprezentat l-avviz in kwistjoni mal-affidavit tagħha.¹⁹

Mill-provi prodotti f'dan il-kaz, l-Arbitru ma jistax jasal għall-konkluzjoni li l-bank kien b'xi mod negligenti.

ZZ spjegat dan kollu u sahqet li mhux biss il-kaxxier ma jistax jirrifjuta cekk izda lanqas hi bhala Manager ma setghet tagħmel dan:

'Qed nigi mistoqija galadarba l-istaff jingħata dan it-training estensiv biex jagħrfu cekk hux validu jew le, allura, x'ruguni hemm li dawn jekk jindunaw li cekk fih is-suspetti ma jwaqqfuhx, nghid li dan ahna ma nistghux nagħmluh - lanqas jien bhala Bank Manager - ghaliex ahna inkunu qed nistennew l-azzjoni li jiehu d-drawer bank. Id-drawer bank jiddeċiedi cekk ikunx validu jew le.

*Għalhekk, ahna kull min jigi b'cekk ma nkun ux nistghux naġtuh flus kontanti, imma, niddepozitaw l-ammont fil-kont tal-klijent.*²⁰

L-Arbitru ma jsib xejn x'jiccensura fil-kondotta tal-bank li twasslu għall-konkluzjoni li l-bank kien negligenti fil qadi ta' dmirijietu bhala mandatarju tal-ilmentatrici. Segwa prattika bankarja accettata.

Ma jkun la ekwu, la gust u lanqas ragonevoli li l-Arbitru jasal għall-konkluzjoni li l-bank kien negligenti fuq il-provi mressqa quddiemu mill-ilmentatrici.

¹⁸ A Fol. 90

¹⁹ A Fol. 73

²⁰ A Fol. 91

Ghalhekk, l-Arbitru m'ghandux triq ohra hlied li jichad l-ilment. Dan minghajr pregudizzju ghal drittijiet ohra li jista' jkollha l-ilmentatrici kontra terzi.

Minhabba n-natura specjali tal-kaz, kull parti thallas l-ispejjez tagħha.

**Dr Reno Borg
Arbitru għas-Servizzi Finanzjarji**